

# डा0 राम मनोहर लोहिया अवध वि0वि0, फैजाबाद

दिनांक : 14.06.2017

प्रेस विज्ञप्ति-02 (निःशुल्क प्रकाशनार्थ)

## सत्र 2017-18 से महाविद्यालयों की होगी आंतरिक ग्रेडिंग

अम्बेडकरनगर परिक्षेत्र के सम्बद्ध महाविद्यालयों के प्रबंधकों एवं प्राचार्यों के साथ कुलपति प्रो० मनोज दीक्षित की आज अपरान्ह 4:30 बजे संपन्न बैठक में कुलपति ने उपस्थित प्रबंधकों एवं प्राचार्यों को बताया कि सम्बद्धता सहित प्रवेश, परीक्षा शुल्क एवं अन्य विश्वविद्यालयीय व्यवस्था को आनलाइन किए जाने की प्रक्रिया पर विश्वविद्यालय कार्य प्रारम्भ कर चुका है और इसी क्रम में सत्र 2017-18 से विश्वविद्यालय के पोर्टल पर शीघ्र ही एक नवीन व्यवस्था प्रारम्भ की जाएगी जिसमें महाविद्यालयों के संसाधन, सुविधा, शैक्षणिक गुणवत्ता, शिक्षकों की उपलब्धता इत्यादि तमाम पैमानों के आधार पर वार्षिक रूप से विश्वविद्यालय महाविद्यालयों की ग्रेडिंग करते हुए छात्रों के लिए इन सूचनाओं को सार्वजनिक करेगा।

कुलपति ने बैठक में यह भी कहा कि वह महाविद्यालयों को अपना सहयोगी मानते हैं न कि समस्या। उन्होंने कहा कि पारदर्शिता को हर हाल में बढ़ावा दिया जाएगा और प्रयास किया जाएगा कि विश्वविद्यालय के स्तर से महाविद्यालयों को समयबद्ध सूचनाएं प्राप्त होती रहें।

अम्बेडकरनगर के प्राचार्यों एवं प्रबंधकों के साथ विश्वविद्यालयीय व्यवस्थाओं के संदर्भ में चर्चा करते हुए कुलपति ने कहा कि सत्र 2017-18 से प्रायोगिक विषयों की प्रायोगिक परीक्षाएं अनिवार्य रूप से लिखित परीक्षाओं के प्रारम्भ होने से पूर्व सम्पन्न कराई जाएंगी तथा प्रायोगिक परीक्षाओं हेतु प्रत्येक महाविद्यालय को एक विशिष्ट परीक्षक प्रदान किए जाने के स्थान पर तीन परीक्षकों का एक पैनल प्रदान किया जाएगा जिससे महाविद्यालय अपनी सुविधानुसार समय की बचत करते हुए परीक्षा पूर्व प्रायोगिक परीक्षाएं सम्पन्न करा सकें।

कुलपति ने बैठक में यह भी स्पष्ट किया कि सत्र 2017-18 का शैक्षणिक कैलेण्डर सत्रारम्भ से पूर्व जारी कर दिया जाएगा और उसका कड़ाई से अनुपालन सुनिश्चित किया जाएगा।

नोट : फोटो मेल पर संलग्न है।

मीडिया प्रभारी